

Mario Micallef jikteb apprezzament għall-hidma fejjieda ta'

## MONSINJUR ANTON MUSCAT (1911 - 1999)

Nhar il-Hamis 1 ta' April 1999, f'Jum it-Tifkira Solenni ta' l-Ikla tal-Mulej (Hamis ix-Xirka), thabbret il-mewt ta' Monsinjur Anton Muscat.<sup>1</sup> Ir-rabta tiegħu mar-rahāl ta' Had-Dingli sehhet fil-perjodu bejn l-1961 u l-1964 meta qeda d-dmirjiet ta' Kappillan f'din l-istess Parroċċa.

Imwieled il-Mosta nhar it-3 ta' Lulju 1911, Dun Anton Muscat kien wild Tumas u M'Concetta Borg.<sup>2</sup> Hu ġie ordnat saċerdot fil-31 ta' Lulju 1938. Tul dawn is-sittin sena ta' saċerdozju, hu wettaq diversi hidmiet ta' appostolat kemm f'rahāl twelidu kif ukoll f'postijiet oħra, fosthom in-Naxxar, Burmarrad, il-Kurja ta' l-Arcisqof, Had-Dingli u Hal-Lija. Wara din il-hidma siewja b'riżq il-Knisja Kattolika f'Malta, bhala apprezzament u rikonoxximent għal dan ix-xogħol li wettaq, ingħata l-onorificenza *Pro Ecclesia et Pontefice* (PEP), inhatar Kanonku tal-Kollegġjata ta' Marija Immakulata ta' Bormla u Kappillan tal-Papa bit-tilu ta' Monsinjur.<sup>3</sup>

Għalina d-Dinglin, il-perjodu li fih Dun Anton Muscat kien il-mexxej spiritwali tal-Parroċċa tagħna għandu jinteressana b'mod partikulari. Hu ġie nominat Kappillan ta' Had-Dingli fl-10 ta' Ottubru 1961.<sup>4</sup> Wara ċ-ċerimonja tal-pussess, Dun Anton medd għonqu għax-xogħol u għal sfidi ġodda. Hu kompla fuq ix-xogħol mibdi mill-predeċessur tiegħu f'dak li għandu x'jaqsam mal-bini mill-ġdid tal-faċċata tal-Knisja Parrokkjali, xogħol ferm mehtieg kemm biex l-istil arkitettoniku tal-faċċata jiġi jaqbel ma' dak tan-navi kif ukoll biex id-dhul għan-navi seta' jsir direttament min-naħa ta' barra tal-Knisja. Dan ix-xogħol li tlesta fil-perjodu li dam bhala Kappillan ta' Had-Dingli kien jikkonsisti fil-bini ta' żewġ kampnari, portiku il-ġmiel tiegħu u zuntier. Irid jingħad ukoll li Dun Anton għab fostna statwa ta' l-injam li turi x-xbiha ta' Ommna Marija Addolorata. Din l-istatwa nhadmet f'Bolzano, fit-Tramuntana ta' l-Italja.

Għal dak li għandu x'jaqsam mal-hidma pastorali, dahhal l-Għaqda ta' l-Ommijiet Insara u kien jagħti importanza kbira lill-viżti fil-familji. Il-predikazzjoni kienet waħda mill-kariżmi sbieħ tiegħu. Bhala membru tal-Missjoni l-Kbira għallem hafna permezz ta' priedki u korsijiet ta' eżerċizzi u mexxa fid-direzzjoni spiritwali lil bosta persuni. Kien imfittex ukoll minn hafna parroċċi biex jagħmel il-panigierku tal-festa titolari.

Huma bosta dawk li jiftakru lil Dun Anton bhala saċerdot twajjeb, sincier u ġentlom ma' kulhadd. Għalkemm hu dam fostna għal perjodu relattivament qasir, bejn l-1961 u l-1964, it-tmexxija spiritwali tiegħu bbażata fuq il-hidma pastorali halliet frott kbir. Fl-aħharnett, inhoss li ma nistgħux inhallu l-hidma fejjieda ta' dan is-saċerdot titnesa. Jehtieg li issa, għalkemm Dun Anton Muscat m'għadux magħna nibqgħu niftakru fih fit-talb u nhallu tifkira xierqa tiegħu bhala apprezzament għall-hidma tiegħu fil-Parroċċa tagħna.

### REFERENZI

1. Arkivju Parrokkjali Mosta; Reġistru tal-Mewt Nru. 3, p. 204.
  2. Arkivju Parrokkjali Mosta; Reġistru tal-Magħmudijiet, Vol. XII, p. 299.
  3. Scerri Ivan, *Il-Mument*, il-Hadd 2 ta' Mejju 1999, p. 26.
  4. *Had-Dingli: 300 Sena Parroċċa (1678-1978)*, p. 35.
- Nirringrazzja lil Rev. John B. Abela għat-tagħrif li tani.